

100 SENA SETTE GIUGNO

IS-SETTE GIUGNO:

# Katalista ta' konverġenzi

Prof. Henry Frendo

Meta intervistatni għall-programm televiżiv 'Meander', Mariella Pisani Bencini staqsietni x'kien is-sinifikat storiku tas-Sette Giugno.

Din mistoqsija sempliċi li tidher faċli imma mhijiex.

Għax is-Sette Giugno ma kienx sempliċi ġurnata li fiha naqtlu tliet persuni. Kien u hu avveniment storiku pjuttost uniku fi ġrajjetna li jkopri diversi fatturi, kawżi u riperkussjonijiet.


Qabel xejn wiehed irid jara fil-kuntest tal-Gwerra l-Kbira – gwerra li harbtet id-dinja, speċjalment l-Ewropa, bejn l-1914 u l-1918. Gwerra li suppost kellha ttemm il-gwerer, u ddum ftit.

Malta spiċċat spjar idewwi għexieren ta' eluf ta' feruti minn Gallipoli u Salonika fid-Dardanelli, iżda gwerra maġġuri bħal dik rat forom u metodi ta' kumbattimenti ġodda li rrendewha waħda kiefra f'hafna sensi – il-ġlied fit-truncieri; it-tankijiet; il-gass velenus; il-U Boats. Malta giet skansata mill-attakki mill-ajru iżda ntaqtet mill-interruzzjonijiet fil-komunikazzjonijiet bil-baħar; mill-gholi tal-ħajja, l-iskarsezzi u l-black market; mill-incertezzi u, fi tmiemha, mis-sensji u ġirja għall-emigrazzjoni.

**Kien ilu jġima'.**

Apparti li Malta kienet ilha bla kostituzzjoni sura sa mill-1903, diġà fl-1917 kellek l-istrak fit-tarzna għal 'war bonus' u fl-istess ħin il-qorti marzjali tal-kap Nazzjonalista Nerik Mizzi, li ntefa' l-habs fuq suppost žlealtà, filwaqt li Manwel Dimech kien tkeċċa minn pajjiżu fl-1914 ukoll fuq suppost žlealtà. Sadattant kellek ukoll kuxjentizzazzjoni dwar l-operat sindakali u t-twaqqif tal-ewwel unions, bħall-M.U.T. fl-1919 u l-'workers' union branches' fit-Tarzna. Is-salarji tal-ġhalliema, tal-pulizija u ta' l-impjegati tal-gvern kienu ġeneralment pessmi; bilkemm tgħix bihom; fil-waqt li kellek disparitajiet kbar bejn is-salarji ta' Inġliži u Maltin.

Kellek ukoll it-tagħlim soċjali tal-Knisja permezz ta' enċiklika bħar-Rerum Novarum kontra l-kapitaliżmu u l-komuniżmu. L-ispirtu taż-żmien fl-imperi, ibda minn dak Inġliż,



Pittura ta' Ġanni Vella meta qatlu wiehed mill-feruti fil-kamra fejn kienet qed tillaqa' l-Assemblea (ħajr għar-ritratti: Max Farrugia)

kien qieghed iberraq bi tqanqil inkwiet li ma stajtx trazznu bl-azzarini. Fl-istess sena tas-Sette Giugno kellek ribelljonijiet fl-Irlanda, fl-Eġittu, fl-India, fil-Palestina, anki fl-Italja u mkien iehor.

Wara li kienu ġġieldu l-gwera fuq in-naħa tal-Alleati, bir-raġun kollu n-nies ippretendew rikompens b'titjib fil-qagħda soċjali u politika tagħhom u rispett akbar għad-drittijiet tagħhom. Anki l-istudenti kienu rrabjati u jiddimostraw fit-toroq.

**Assemblea Nazzjonali**

Meta t-Tabib Filippo Sceberras sejjah assemblea nazzjonali preċiż wara l-gwerra biex tfassal kostituzzjoni rapprezentattiva, Malta kienet qieghda tkun mikrokożmu ta' dak li kien għaddej imkien iehor, fejn irrakant il-ġlied għall-awtonomija.

Is-seduti tal-Assemblea fil-kwartieri ġenerali tal-Giovine Malta fil-Belt, l-ewwel fi Frar imbghad f'Ġunju, servew bħala kalamita biex kull xorta ta' nies

Is-Sette Giugno ma kienx sempliċi ġurnata li fiha naqtlu tliet persuni. Kien u hu avveniment storiku pjuttost uniku fi ġrajjetna li jkopri diversi fatturi, kawżi u riperkussjonijiet.

tidhol il-Belt b'solidarjetà u biex il-massa tipprotesta wkoll, u turi l-ghadab tagħha għas-sitwazzjoni. Biss biss, il-prezz tal-hobz kien ittripla. Biex tkompli tagħqad, ir-regim kolonjali beda jimponi taxxi ġodda, anki diretti, mentri l-istat kolonjali nnifsu kien fjakk u fuq sieq waħda, b'agent gvernatur, agent kap tal-Pulizija, agent Prim Imħallef.

L-iktar li qalghuha kienu l-importaturi tal-qamħ – Cassar Torregiani, Farrugia, Francia – imma d-diżgwid kien ġenerali. Kategorji ta' nies kienu milqutin b'modi differenti fl-istess waqt. Għalhekk il-konverġenzi – soċjali, ekonomiċi, politiċi, kostituzzjonali, ta' klassi u oħra.

Waqt li kienet qegħda tiġi attakkata d-dar ta' Cassar Torregiani fi Strada Forni, suldati Inġliži fetħu n-nar fuq il-folla u qatlu tnejn, parrukkier

minn Tas-Sliema u Ghawdxi mix-Xagħra li kien mar jirraġa ħalli jemigra lejn l-Amerka. Torregiani kien wiehed mill-importaturi l-kbar tal-qamħ. Ftit wara l-folla dahlet f'frakk fid-Daily Malta Chronicle, gazzetta imperjalista tal-familja Bartolo. Biex it-truppi tiegħu joħorġu bla ostaklu, l-uffiċjal Inġliż inkariġat ordna sparatura fuq in-nies u laqat u qatel Malti iehor, li kien in-naħa l-oħra tat-triq fejn il-funtana ta' Pjazza San Ġorġ. Dan kien haddiem tat-tarzna mill-Birgu. Dawn ma kinux sparaturi fl-ajru.

Din l-imġiba military Inġliża ħasdet u kesshet lill-poplu kollu. Ġera d-demmi. Kienet trawma li fi żmien l-Inġliži qatt ma konna rajna bħalha qabel. Is-Sette Giugno, imxappap fid-demmi, ha xejra patrijottika nazzjonali.

X'aktarx li haffef l-ghoti tal-gvern responabbli fl-1921. L-Inġliži kellhom dilemma: kienu se jkomplu jantagorizzaw poplu f'fortizza, jew kienu se jilqgħu t-talbiet tal-Maltin billi jċedu r-responabbiltà għat-tmexxja fl-affarijiet lokali?

Madankollu bosta mid-dimostranti Maltin intbagħtu l-habs, uħud minnhom għal snin, mentri min spara u qatel ma ġralu xejn. Veru li kien hemm is-sakkegġ speċjalment fit-8 ta' Ġunju, meta nqatel Malti iehor, din id-darba bil-bajunetta. Imma kollox ma' kollox is-Sette Giugno feġġ dawl fuq qagħda mill-iżjed imwiegħra.

Wera li Malta ma kinetx bastiment imma nazzjon, b'demm ibaqaq fuq il-vini. Serva ta' katalista għal bidu ġdid. Kien ġenesi ta' nazzjonalizmu. Għalhekk baqa' jġi mfakkar.